

[9th November 1965]

என்று பார்க்கவேண்டும். எனவே, வயலி, மலையடிப்பட்டி ஏரி களைப் புதுப்பிக்கும் பணி, மேற்கொள்ள புள்ளி விவரங்கள் கிடைத்த பிறகுதான் ஆலோசனைக்கு எடுத்துக்கொள்ளப்படும்.

(இ) & (உ) இக்கேள்விகளுக்கு இடமில்லை.

கண்ணாப்புளிமெட்டில் அணைகள்

* 363 கேள்வி—திரு. கோ. சி. மணி : } கனம் உள்துறை
திரு. ஆ. கு. சுப்பையா : }
அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) திருநெல்வேலி மாவட்டம், செங்கோட்டையிலுள்ள கண்ணாப்புளிமெட்டு என்னுமிடத்தில் இரண்டு அணைகள் கட்ட வேண்டுமென்று கோரி செங்கோட்டை நகராட்சியிடமிருந்து தீர்மானம் ஏதேனும் அரசாங்கத்திற்கு வந்ததா?

(இ) ஆம் எனில், அதன்மீது எடுத்துக்கொண்ட நடவடிக்கை என்ன?

கனம் திரு. பூ. கக்கன் : (அ) இல்லை.

(இ) இக் கேள்விக்கு இடமில்லை.

திரு. கோ. சி. மணி : திருநெல்வேலி மாவட்டத்தில் அமைச்சர் அவர்கள் சுற்றுப்பிரயாணம் செய்தபோது, அந்தச் சமயத்தில் ஒரு மகஜரை அமைச்சர் அவர்களிடம் பொதுமக்கள் கொடுத்து, அந்த இடம் பார்வையிடப்பட்டு வேலை தொடங்குவதாக வாக்குறுதி அளித்துவந்ததாகக் கூறப்படுவது உண்மையா என்று அறிய விரும்புகிறேன்.

கனம் திரு. பூ. கக்கன் : கனம் அங்கத்தினர் அவர்கள் நகரசபையைப்பற்றிச் சொல்லுகிறார்கள். ஆனால் விவசாயிகள் சார்பாகத் தான் ஒரு மனு கொடுக்கப்பட்டது.

திரு. ஆ. கு. சுப்பையா : விவசாயிகள் சார்பாகக் கொடுக்கப்பட்ட அந்த மனுவின் மீது என்ன நடவடிக்கை எடுக்கப்பட்டது?

கனம் திரு. பூ. கக்கன் : அரசாங்கம் அதைப் பரிசீலனை செய்து கொண்டிருக்கிறது. அந்த வேலை தொடங்கினால் தோப்புக்கள் பாதிக்கப்படும் என்று கூறுகிறார்கள். அதை ஒப்புப் பரொடக்ஷன் கமிஷனர் பார்த்து, மேற்கொண்டு என்ன நடவடிக்கை எடுக்க வேண்டுமென்று யோசிக்கப்பட்டுவருகிறது.

கீழ்ப் பெரம்பலூர் வடக்கு ஏரி

* 364 கேள்வி—திரு. இரா. நாராயணன் : கனம் உள்துறை அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) திருச்சி மாவட்டம், பெரம்பலூர் வட்டம், கீழ்ப்பெரம்பலூர் கிராமத்திலுள்ள வடக்கு ஏரியை உணவு உற்பத்தித் திட்டத்தின் கீழ் மராமத்து செய்யும் உத்தேசம் ஏதேனும் உண்டா?